

**Sersáttmáli
millum**

Føroya Arbeiðarafelag

og

Føroya Arbeiðsgevarafelag

fyri arbeiði á flogvøllinum í Vágum

§ 1

Sáttmálaøki

Hesin sáttmáli fevnir um alt arbeiði við avgreiðslu av flogfórum og annað fyrifallandi arbeiði, so sum at hjálpa til í tax-free, á goymslu, í sambandi við flytingar innanhýsis, viðlíkahald yvirhøvur og serliga viðlíkahald av útgerð á air side handling.

Sáttmálin fevnir tó ikki um fólk í leiðandi starvi ella fólk, hvørs støða hjá arbeiðsgevaranum er av tilíkum slagi, at hon hevur rætt til at disponera í stóran mun bindandi fyri arbeiðsgevara. Hetta er bert galldandi fyri eitt fólk á hvørjum arbeiðsplássi.

§ 2

Arbeiðstíð

Arbeiðstíðin er 40 tímar um vikuna í meðal yvir eitt 6-viku tíðarskeið, sambært arbeiðsætlan, ið verður løgd fyri ein mánað í senn. Arbeiðsfólkid skal hava arbeiðsætlanina 7 dagar, áðrenn hon kemur í gildi.

Arbeiðsfólkid skal har hetta ber til hava minst 8 tímar frí millum tvær vaktir. Vaktir er arbeiðsdagur sambært arbeiðsætlan. Eru minni enn 8 tímar í millum 2 vaktir eigur arbeiðsfólkid rætt til kr. 500,00 í eykagjaldi.

Arbeiðsætlanin verður løgd eftir meginregluni:

5 dagar arbeiði

2 dagar frí

7 dagar arbeiði

7 dagar frí

um ikki onnur avtala verður gjørd millum arbeiðsfólkid og arbeiðsgevaran.

Arbeiðsfólkid hevur, burtursæð frá uppmøting aftan á matarsteðg, ikki skyldu til at møta til arbeiðis meira enn 2 ferðir innan fyri sama samdøgur (somu vakt).

Um tørvur er á hesum, kann arbeiðsgevarin flyta upp til 10 tímar til aðrar arbeiðstíðir enn tær, sum ásettar eru í arbeiðsætlanini, men innan fyri sama mánaða. Har hetta ber til skal hetta fráboðast arbeiðaranum 12 tímar frammanundan.

Arbeiðarar skulu hvønn mánað hava skrivligt yvirlit yvir teir tímar, sum fluttir eru í mun til arbeiðsætlanina, og nær hesir tímar eru lagdir í farna arbeiðsætlanarskeiði.

Í sambandi við óreglusemið í flogferðsluni vegna force majeure (eitt nú veður) kann arbeiðari verða útskeiðaður, soleiðis at teir tímar á vaktini, sum ikki eru arbeiðir, verða arbeiðir, tá force

majeure støðan er endað, tó innanfyri 48 tímar og treytað av, at tað ikki verður komið inn í fríviku hjá arbeiðara.

Arbeiðari kann ikki av nevndu orsøk verða útskeiðaður færri enn 4 tímar sama dag.

§ 3

Løn

Lønin er tann til eina og hvørja tíð ásetta løn til fastløntar arbeiðrarar um mánaðin fyri vanligt arbeiði 40 tíma viku sambært høvuðssáttmálan millum Føroya Arbeiðarafelag og Føroya Arbeiðsgevara felag.

Fyri arbeiði innan fyri arbeiðsætlanina verður harumframt latnar hesar viðbøtur:

- | | |
|--|-----------------|
| - Mánadag til fríggjadag millum kl. 18.00 og 07.00 | kr. 25 pr. tíma |
| - Leygardag | kr. 38 pr. tíma |
| - Sunnudagar, halgidagar og skeivar frídagur | kr. 50 pr. tíma |

Eyka viðbót á 25 % verður goldin, um arbeiðsfólk góðtaka at móta til arbeiðis meira enn 2 ferðir hvønn dag (sí grein 2), soleiðis at hendan eyka viðbót verður goldin fyri hvønn tíma, sum arbeitt verður 4. ferð arbeiðsfólkid mótil til arbeiðis.

Fyri tímalønt arbeiði fyri 8-tíma dag millum kl. 08.00 og 17.00 verður tímalønin 173,33 av frammanfyri nevndu føstu mánaðarløn. Yvirtíð verður goldin sambært ásetingini í høvuðssáttmálanum.

Fólk við fastari lutvígsari vikuligari arbeiðstíð verða at løna eftir somu reglum sum fólk við fullari viku, tó soleiðis at lønin verður roknað lutfalsliga í mun til 40 tíma viku.

Ungfólk 14 ár fáa 50%, 15 og 16 fáa 75% av vaksnamannalønini bæði fyri normalt - og yvirtíð.

§ 4

Arbeiði uttan fyri vaktarskipanina

Verður arbeitt uttan fyri tíðir, sum ásettarr eru í arbeiðsætlanini, verður hetta lønt sambært høvuðssáttmálanum íroknað yvirtíðartakstunum.

Úrtíðarløn kann, um arbeiðsfólk ynskir tað, og arbeiðsgevarin samtykkir, avspákast í sama lutfalli, sum úrtíðartaksturin í mun til vanligu lønina.

Arbeiðsgevarin tekur nærrí avgerð um, nær avspákingin skal vera, og boðar frá hesum í góðari tið, tvs. vanliga ikki seinni enn 7 dagar frammanundan.

Avspákingin skal vera í heilum ella hálvum dögum og skal vera av í seinasta lagi tríggjar mánaðir aftaná, at viðkomandi úrtíðararbeiði er útint. Tílk avspáking skal ikki leggjast á dagar, sum frammanundan eru frídagur.

§ 5

Útgjaldingardagur

Lønin hjá mánaðarløntum verður útgoldin seinast í mánaðinum og skal vera avgreidd í seinasta lagi seinasta arbeiðsdag í mánaðinum. Lønin hjá tímaløntum fellur til gjaldingar eina ferð um vikuna.

§ 6

Broytingar av lønum

Verða lónirnar í høvuðssáttmálanum og fastlønarsáttmálanum broyttar, so verða lónirnar í hesum sáttmála broyttar samsvarandi, burtursæð frá har hesin sáttmáli hevur serstakar ásetingar fyri yvirtið og fyri arbeiði í vaktarskipanum.

§ 7

Frítíð og frítíðarløn

Frítíð og frítíðarløn verða latin samsvarandi galdandi frítíðarlóginum.

§ 8

Álitismannaskipan

Viðvíkjandi álitismannaskipan, so verður víst til álitismannaskipanina í høvuðssáttmálanum millum felögini.

§ 9

Uppsagnarfrestir

Fyri fastlønt verða uppsagnarfrestirnar í fastlønarsáttmálanum galdandi.

Fyri tímalønt verða uppsagnarfrestirnar í høvuðssáttmálanum galdandi.

§ 10

Gerðarættur

Viðvíkjandi ósemju um arbeiði, sum ikki er tilskilað í sáttmálanum, og trætur um rætta fatan av sáttmálanum verður víst til høvuðssáttmálan hjá feløgunum.

§ 11

Prosentgjøld

Arbeiðsgevarin rindar tey prosentgjøld, limagjøld og eftirlønargjøld sum ásett eru í høvuðssáttmálanum hjá feløgunum, og eftir skipanini sum ásett er í nevnda sáttmála.

§ 12

Aðrar ásetingar

Har annað ikki er nevnt í hesum sáttmála verða galdandi ásetingarnar í høvuðssáttmálanum hjá pørtunum, tó ikki ásetingarnar um arbeiðstíð.

§ 13

Gildiskoma og uppsøgn

Sáttmálin er galdandi frá 1. mai 2016, og kann sigast upp við 2 mánaða freist til ein 1. mai, tó í fyrsta lagi til 1. mai ár 2018.

§ 14

Sáttmálaeintøk

Hesin sáttmáli verður undirskrivaður í tveimum einsljóðandi eintøkum.

Tórshavn, tann 6. mai 2016

Føroya Arbeiðarafelag

Georg F. Hansen, formaður
Elin K. Sørensen, næstforkvinna
Karla Einarsson
Sunrid Vang
Jógván Páll Johansen
Julia Hansen
Suni Mortensen

Føroya Arbeiðsgevarafelag

Bergur Poulsen, formaður
Høgni Hansen, næstformaður
Kristoffur Laksá
Jón Sigurdsson
Jóhanna á Bergi
Atli Gregersen
Magni Arge